

# ጅይ ሰንበት ዘትንሣኤ 2006 ዓ.ም.

ግንቦት 10 2006 ዓ.ም. (5/18/2014)

**ዝመጸ ይምጸእ ርቡሽ ዘይምጅን ብአምላኽ ምእማን። መዝሙር፡ 'አርአየ ሥልጣኖ...።**

‘ንጉሥ ናይ ነገስታት ጎይታ ናይ ግዙአት ሰላጣኑ ኣብ ልዕሊ ሞት ኣርአየ፤ ሊቃናነ መላእኽቲ እና ኣመስገኑ ኣብ ቅድሚኡ ብራዕዲ ይሰግዱሉ። ኢየሱስ በታ ክሕዝዎ ዝመጽኡላ ለይቲ ከም ሰራቓይ ክትሕዙኒ መጻእኩም በሎም። ኦትዕግስትን ትሕትናና ብሰንኪ ፍቕርና ናብ ሞት ዝበጸሕካ፤ ንሕና እውን ቅድስቲ ብዓልና ፋሲካ ብሓጎስ ንገብር፤ ሥልጣኑ ኣብ ልዕሊ ሞት ኣርአየ ገባር ሕይወት ክርስቶስ’።

**ንባባት ፩ቆሮ 15:50-ፍ፣ ፩ጴጥ 2:4-9፣ ግ.ሓ. 6:17፣ ዮሐ 14:1-12**

**ስብከት፡ እስመ ሰበረ ኅዓት ብርት፣ ወቀጥቀጠ መናሥግተ ዘኃዒን፣ ወተወክፎሙ እምፍኖተ ጌጋዮሙ።**

ኢየሱስ ኣብ ናይ ሎሚ ወንጌል ንሓዋርያቱ ክርድእዎን ንክቕበልዎን ከቢድ ዘረባ ተዛሪብዎም። ክሓድገኩም እየ ኣብቲ ኣነ ዝከዶ ኸአ ክትመጹ ኣይትክእሉን ኢኹም። በቲ ዝበሎም ተሸቢሮም። ጴጥሮስ ዳርጋ ዝብሎ እናጠፍአ መምህር ኣበይ ትኸይድ ኣሎኻ? እናበለ ሓቲትዎ። ኢየሱስ ኣብቲ ዝኸዶ ክትስዕበኒ ኢኻ ኢልዎ ጴጥሮስ ግን ስለምንታይ ሕጂ ዘይስዕበካ እናበለ ሓቲቱ። ንሓዋርያት ብዘይ መምህርም ብዘይ ጎይትኦም ምንባር ከቢድ እዩ ነሩ። ኢየሱስ ስምዒቶም ስክፍታኦምን ይፈልጥ ነሩ እንተ ኾነ ካብ ፍቓድ ኣብኡ ክወጽእ ኣይክእልን እዩ። “ሕጂ ኣብቲ ዝኸዶ ክትስዕቡኒ ኣይክእልን እዩ፤ ድሓር ግን ክትስዕቡኒ ኢኹም”። ዘይሰሓሓት ቃል ስለ ዝተባህሎም ቀሲኖም። ኢየሱስ ነዚ ክብሎም እንከሎ ቀስ ኢሉ ብዘጸናንዕ ቃላት እዩ ኢልዎም “ልብኹም ኣይሸበር ብአምላኽ እመኑ ብአይውን እመኑ”። ኣብ ኣምላኽ ምእማን ማለት ንነገራት ከምዘለውዎ ምግጣሞምን ምቕባሎምን እዩ ዘስምዕ። ንተጓኒፍና ዘሎ ጸገም ወላ እውን ዝኸፍአ ጸገም ይኹን ኣምላኽ ክንጠፍእን ክንጉዳእን ከምዘይ ሓድገና ምእማን። ንሕና ዝክአለና ክንገብር ዝተረፈ ኣብ ኢድ ኣምላኽ ምሕዳጉ።

እዘን ቃላት ካብ ጎይታ ስለ ዝኾና ዘጸናንዓ ተስፋ ዝህባ እየን። ነዘን ቃላት ዝበለ ኢየሱስ እቲ ንባሕሪ ንነፋሳት ዘህድአ፣ ነሸሓት ዝጠመዩ ዝመገበ፣ ንሙታን ሕይወት ዝመለሰ እዩ። እዚ እቲ ንኹሉ ጸገማት ብዘይ ዝኾነ ጸገም ብምሉእ ምትእምማን ክፈትሕ ዝኸኣለ እዩ። ሓዋርያት ምስኡ እንከለዉ ብዙሕ ከበድቲ ጸገማት ርእዮም እዮም ስለዚ እዚ ሕጂ ዝብሎም ዘሎ ንሱ መን ምጅኑ ስለ ዝፈልጡ ኣይገርሞምን እዩ። “ልብኹም ኣይረበሽ፣ ኣብ ኣምላኽ እመኑ ኣባይ እውን እመኑ”። ነዘን ቃላት ኣብ ሕይወትና ክንሰምዐን ክንደይ ትርጉምን ምጽንናዕን ዘልኣን እየን። ኣብ ኩሉ ተመክሮ ሕይወትና እዘን ቃላት ክብሃላና ክንሰምዐን ይግብአና። ኣብ እዋን ከቢድ ነገር ዝገጠመናን ዝሰማዕናዮ ወይ ኣብ እዋን ሓደ ክንቅበሎን ክንርድኦን ኣብዘይ ንክእለሉ እዋን ንኣብነት፣ ድንገታዊ ሞት ናይ ሓደ እንፈትዎም ውሉድና፣ ቤተ ሰብና ሓዳርና፣ ዘይተጸበናዮ ዘይሓዊ ወይ ዘይሓድግ ሕማም ክወርደና እንከሎ፣ ብኹሉ ምጅን ኣብዩና ተስፋ ኣብ ዝቕረጽናሉ ጊዜ፣ ሃገርና ኣብ ሰእነት ሰላምን ዓመጽን ክትወርድ እንከላ፣ ኣብ ስድራ ቤት ዘይምርድዳእ ክበዝሕ እንከሎ፣ ዓመጽ ክሕደት፣ ስደት፣ ማእሰርቲ. . . ክበዝሕ እንከሎ፣ ቃል ኪዳና እናረኣናዮ ክፈርስ ክንርእዮ ከሎና፣ ጽኑዕ ፍቕሪ እናረኣናዮ ክፈርስ እንከሎ፣ ሓደ ኃጢአተኛ በቲ

ዝገብሮ ኃጢአት ኣብ ክንዲ ዝጥዓስን ዝንሳሕን ንኃጢአቱ ከም ዓወት ክቐጽሮ ክንርኢ እንከሎና . . . . “ልብኹም ኣይረበሽ ብኣምላኽ እመኑ ብኣይውን እመኑ” ይብለና።

ትርጉምን ዕምቕ ምስጢር ናይ እዘን ቃላት ኣብቲ ምንጪ ብሃሊኡን እዩ ዝምስረት። እዚኡን ቃላት ካብ ኣፍ ኢየሱስ ቃል ኣምላኽ ዝኾነ ቃል ኣምላኽ ጥራሕ ዝዛረብ ካብኡ እየን ወጺኡን። ኢየሱስ እምብኣር ካብቲ ኣብ ቅድመና እንርእዮ ዘሎና ጸገምን ዕንወትን ነገራት ኣብኡ ክንሰግር ይደልየና። በዚ ወራዳና ወይ ገጢሙና ዘሎ ፈተና ዓቕልና ኣጥፊእና ኣብ ተስፋ ቍርጸትን ካልእ ነገራትን ካብ እንወድቕ ኣብቲ ምንጪ ሕይወትና ዝኾነ ኢየሱስ ክንምለስ እቲ ዝበለጸን ዝሓሸን ነገር እዩ። ቃላቱ ዝዓበየን ካብ ኩሉ ሓቂ ዝለበሰን ስለ ዝኾነ ኣብኡ ክንምለስ ኣሎና።

ናይ ኢየሱስ ምኻድ ዘይተርፍ እዩ እንተኾነ ምሉእ ተስፋ ዘልኦ ምኻድ እዩ። ኣብ ዝተፈላለየ ክፍሊ ወንጌል ከምዚ ዝብል ንረክብ “ኣነ ዝመጸእኩ ሕይወት ብምልኣት መታን ክረኽባ እየ ዝመጸእኩ (ዮሐ 10:10)፤ “ስፍራ ከዳልወልኩም እኸይድ ኣሎኹ” (ዮሐ 14:2)፤ “ተመሊስ ኽመጽእ እየ እሞ ምሳይ ክወስደኩም እየ” (ዮሐ 14:3)። ኣብዚ ብብሩህ እንርእዮ ኩሉ ኢየሱስ ዝገብሮ ምእንታና ኢሉ ከምዝገብሮ እዩ። “ምእንታና መጺኡ፤ ምእንታና ይኸይድ ኣሎ፤ ምእንታና ክምለስ እዩ” ስለምንታይ እዚ ኹሉ? ምኽንያቱ “ኣብቲ ኣነ ዘሎኹም ንስኻትኩምውን ኣብኡ ምእንቲ ክትህልዉ” ኢሉና። እዚ እዩ እቲ ምሉእ ምኽንያት ናይ ኩሉ ኢየሱስ ምእንታና ዝገበሮን ዝገብሮ ዘሎን። “ምስኡ መታን ክንከውን” ንሕና ብዘይ ኢየሱስ ምዃን እንኽእል ፍጥረት ኢና፤ ካብ ኣምላኽ ሸፊትና ክነብር ዘይጽግመና ብመንፈስ መትና እንከሎና ሕይወት ከምዘሎና ኮና ክነብር ዘየጸግመና ፍጥረት ኢና ስለዚ ኢየሱስ ኣብኡ ክንምለስ ንመገዲ ጸጋም ንኃጢአትን ንኹሉ ክፍኣትን ሓዲግና ኣብኡ ክንምለስ ይደልየና።

ጉዕዞ ሰማይ ኣብዚ ምድሪ እዩ ዝጅምር። መዓልታዊ ሕይወትና ንመገዲ ሰማይ ዘምርሐ ክኸውን እዩ ድላይ ኢየሱስ ነዚ እዩ ክንሰናዶ ዝደልየና። ንሱ ኣብ ሰማይ ቦታ ከሰናድወልና ኣይኮነን ዝከይድ ዘሎ ንኣና እዩ ንሰማይ ዘሰናድወና ዘሎ። ሕይወትና ብምልኡ ኣብ ምስንዳው ክርከብ የድሊ። ዘንጊዕና እንከሎና መጸዋዕታ ሕይወትና ክይኣክል ሕጂ ንበራብር፤ ከመይ እጉዓዝ ኣሎኹ ኣትኩሮይ ኣብ እንታይ እዩ ዘሎ እናበልና ምስ ሕልናና ዕለት ዕለት ክንዛረብ ኣሎና። ደቂስና ዘንጊዕና ኣብ ካልእ ውራይ ተሸጊምና እንከሎና መዓልቲ ከይትኣክል ሎሚ ዓይና ብቐትሩ ከምዝርኢ ንግበሮ።

ቶማስ ሓደ ካብቶም ሓዋርያት ‘ጎይታይ ናበይ ከምእትኸይድ ኣይንፈልጥን ኢና ነቲ መገዲ ድኣ ከመይ ጌርና ኢና እንፈልጦ’ እናበለ ነቲ ኢየሱስ ዝብሎ ዝጸንሐ ከየስተውዓለ ሕቶ ኣቐረቡ። ቶማስ ጀግራፊካዊ ቦታ እዩ ዝሓትት ዘሎ ብዝኾነ ግን ኣብዚ ኸኣ እቲ ዝበለጸ መልሲ ረኺቡ። “ኣነ መገድን ሓቕን ሕይወትን እየ” ኢልዎ። ኣብ ሰማያዊ ኣቦ ክንበጽሕ እቲ መገዲ ወልድ እዩ። “ብዘይ ብኣይ ሓደ እኳ ናብ ኣቦ ዝመጽእ የለን” ይብለና። ካብዘን ኢየሱስ ዝብለን ዘሎ እንታይ ክንምሃር ንኸእል? እንታይ ትርጉም ኣልኣን ንኣና?

**ኣነ መገዲ እየ፡**

ኢየሱስ መገዲ እዩ። መገዲ ኸኣ ጉዕዞ እዩ። ኣብ ሰማያዊ ኣቦና ክንከይድ ብኢየሱስ ኣቢልና ኢና እንኸይድ በዚ ንኢየሱስ መገዲ ንብሎ ምኽንያቱ ንሱ እቲ ዝበለጸ ሰብኣዊ መግለጺ ናይ ሰማያዊ ኣቦ ስለ ዝኾነ። ንሱ እቲ ንርእስና ኢልና እንመርጸ መገዲ ኣይኮነን።

እንጉዓዞ መገዲ ካብ ምቕጻሉ ዘቋርጽ እንተ ኾነ፤ ተስፋታትና ጽልግልግ ዝበለ ዘይብሩህ እንተ ኾይኑ ሽዑ እዩ እቲ ሓቀኛ መገዲ ዝብል ዝርድኣና። ኣነ መገዲ እየ ክብለና እንከሎ ዘይዕንቅፍ

ዘየጋገገ፡፡ ኣብ ካልእ ንል መገዲ ዘይወስድ ኣብቲ ሓቀኛ መወዳእታና ዘብጽሕ ማለት እዩ። ብርግጽ ምስ ኢየሱስ ኣብ መገዲ ክንጉዳዝ እንከሎና ፈተና ዘጋገ ዘደናግር ክገጥም ምጂኑ ክንዝንግዕ ዮብልናን። ጸኒዕና ነቲ ሓቀኛ መገዲ ኢየሱስ ጥራሕ ክንሕዝ ኣሎና።

**ኣነ ሓቂ እየ፡**

ኣብ ጉዕዞ መገዲ እንከሎና እትረኽበና ሓቂ። ንሕና ክርስትያን ጌና ንሓቂ ኣይረኽብናያን ኣሎና። ሓቂ እያ ረኺባትና ዘላ። ኢየሱስ ህያብ ኣምላኽ እዩ፡፡ እዚ ኸኣ እቲ ሓቀኛ ርእሱ ከምዝገበና መግለጺ እዩ። ከምቲ ኣምላኽ ንገዛእ ርእሱ ንኢየሱስ ዝገልጽ፡፡ ንሕና ኸኣ ኣብ ኢየሱስ ንጥምት ኣምላኽ ብኣኡ ክግለጸና።

እዚ ነቲ ግዙፍ ነገራት ናይ ሕይወት ኣይኮነን ዘስምዕ። ኩሉ ኣብ ከባቢኻ እትርእዮ፡፡ ኩሉ እቲ ኣብዚ ዓለም ዝገጥመካ፡፡ ኩሉ ኣብዚ ዓለም ሓቂ ዝመስል ምሉእ ሓቂ ዮብሉን፡፡ ኢየሱስ ኣነ ጥራሕ እየ እቲ ሓቂ ኣባይ ጥራሕ እየ እትርከብ እታ ሓቂ ይብለና። ካብ ኢየሱስ ወጺእና ኣብ ሓቂ ክነብር ከቢድ እዩ። ኢየሱስ ምእንቲ ሓቂ ከምዝመጸ ባዕሉ ነገሩና እዩ። እቲ ሓቂ ኸኣ ምስ ሰማያዊ ኣብኡ ሓደ ክንከውን እንከሎና ጥራሕ እየ ዝርከብ። ካብ መገዱ ካብ ትምህርቱ ክንወጽእ እንከሎና ኣባና ሓቂ የላን። ንሓቂ ኣብ ግዙፍ ነገር ዘይኮነ ኣብ ኢየሱስ ጥራሕ ንርከባ።

**ኣነ ሕይወት እየ፡**

እዚ ጉዕዞ ሓቂ ሕይወት ይህበና፡፡ ኣብ ኢየሱስ ምስ ኣመና ሕይወት ንረክብ፡፡ ብዝያዳ ንሱ ሕይወትና ይኸውን። ኣነ ጉንዲ ወይኒ እየ ኢሉና ሕይወት ክህልወና ምስኡ ቀጻሊ ርክብ ክህልወና ኣለዎ። ምስ ኢየሱስ ርክብ ዘይብልና እንተ ነበርና መትና ኣሎና ማለት እዩ። ኣባይ ንበሩ እናበለ ሕይወትና ሓቀኛ ሕይወት ክለብስ መምዘኒኡ ምስ ኢየሱስን ምስ ከማና ዝበሉ ዘባት ዘሎና ርክብ እዩ ዝውስኖ። ከይንመውት ሕይወት ክህልወና ምስ ኢየሱስ ንንበር።

ፍሊጲስ “ንይታይ ነቦ ደኣ ኣርእየና እምበር ይኣኽለና “ በሎ። እዚ ናይ ኩሉ የዋኅ ኣይሁዳዊ ትምኒት እዩ ሓደ መዓልቲ ንኣምላኽ ገጽ ንገጽ ምርኣይ። ኢየሱስ ጉህይ ኢሉ እዚ ኹሉ ምላኹም ተቐሚጦ ፍሊጲስ ኣይፈልጥካንን ዲኻ “እቲ ንኣይ ዝረኣየ ነቦ ርኣዮ” እናበለ ኣብ መንጉኡን ኣብ መንጎ ኣብኡ ዘሎ ርክብን ገሊጽሎ። ኢየሱስ ወዲ ኣምላኽን ምስ ሰማያዊ ኣብኡ ማዕረ ብኹሉ እዩ። ንኢየሱስ ክንርኢ ከሎን ንኣምላኽ ንርኢ ክንብል ከሎና ሓቂ እዩ ግን ከኣ ኩሉ እቲ ዘስምዖ ከኣ ኣይኮነን፡፡ ኢየሱስ ኣምላኽን ሰብን እዩ ብትሰብእቱ ከም ኩሉ ሰብ ውሱን እዩ። ክዛረብ እንከሎ ብርግጽ ኣምላኽ እዩ ዝዛረብ ከሕዊ እንከሎ ኣምላኽ እዩ ዘሕዊ፡፡ ኣብ መስቀል ከመውት እንከሎ ግን ኣምላኽ ኣይኮነን መይቱ ምኽንያቱ ኣምላኽ ክመውት ኣይክእልን እዩ። ሞት ኢየሱስ መግለጺ ፍቕሪ ሕያው ኣምላክ ንደቂ ሰብ ካብቲ ዘለውዎ ክብ ከብል እዩ።

ኣብዚ ኢየሱስ ካልእ ዝገለጸ ንሱ ናብ ሰማያዊ ኣብኡ ይኸይድ ስለ ዝነበረ ንኹሉ ተልእኮኡ ንሓዋርያቱ ሂብዎም ሓሊፉ፡፡ ሎሚ እውን ንነፍሰወከፍና ነዚ ተልእኮ ይህበና ኣሎ። ተቐበልቲ ሕድሪ ኢየሱስ ክንከውን እሞ ብኹሉ ክንምስክሮን ክንሰብኮን ይደልየና። ኣምላኽ ሎሚ ኣብ ሕይወትና እዩ ክርኣ ዘለዎ። ጠባይና ኣክይዳና ብምልኡ ምስ ኣምላኽ ዘሎን ርክብ ዝገልጽ ክኸውን ይግባእ። እሞ ሕይወተይ ንሕይወት ኢየሱስዶ ይገልጽ ኣሎ ወይስ ንኻልእ?

ቅ. ጴጥሮስ ኣብ ካልኣይቲ ንባብ ነቶም ኣረማውያን ዝነበሩ ክርስትያን መንነቶምን ናይ ክርስቶስ ተኸተልቲ ምጂኖም ክገልጹሎም እንከሎ ከምኡ ሓላፍነቶምን ከዘክሮም ኢሉ “ንስኹም ኅሩይ ወለዶ ናይ ንጉሥ ካህናት ቅዱስ ሕዝቢ ጥሪት ኣምላኽ ዝኾነ ሕዝቢ ኢኹም” (1ጴጥ 2:9) ይብሎም እዚ ከኣ ካብ ዘፅ 19:6 ዘሎ እናጠቐሰ ዝብሎ እዩ። ከምቲ ብቀደም ዘመን ንእስራኤል

አነ ቅዱስ እየ እሞ ቅዱሳን ኩኑ ዝበሎም ሕጂ እውን ንስኻትኩም ሓደስቲ ክርስትያን ጸዋዕታኹም ቅዱሳን ምጂን እዩ ይብሎም። እዚ እዩ ሎሚ ነፍሲ ወከፍና ክንርድኦ ዘሎና። ብጸጋ ጥምቀት ኣብ ቅድስና ኣቲና ዕለት ዕለት ክንሕልዎን ክንግብዮሉን ዘሎና ሕይወት እዩ። ሕዝቢ ኣምላኽ ስለ ዝኾና ናይ ካልእ ምጂን ናትና ኣይኮነን።

ኣብዚ ናይ ሎሚ ቃል ኣምላኽ እንምሃሮ እምብኣር ምሉእ እምነትን ተወፋይነትን ገርና ቅዱስ ሕይወት ክንመርሕ ከምዝግብኣና እዩ። ዓድና ቤትና ሰማይ እዩ ግን ኣብኡ ዝወስድ መገድን ግብርን ክህልወና ግድን እዩ። ስለዚ ጉዕዞና ኣበይ ገጹ ዝጠመተ እዩ ዘሎ? ኩሉ ጊዜ ኣብ ሕይወትና ብኣምላኽ ክንምራሕ ጸሎት ምግባር የድልየና። መገድኻን ድላይካን ከይሓድግ ሓግዘኒ ክንብል ይግብኣና። ኣብ ኣምላኽ ምሉእ እምነት ገርና ንኹሉ ኣብ ኢዱ ንሕደጎ ልብና ኣይሸበር ብኣምላክ ንእመን።

ኣባ ንጉሠ ፍሥሓ